

## تبصرے

تدوین حدیث | از مولانا سید مناظر احسن گیلانی رحمۃ اللہ علیہ۔ تقطیع کلاں ضخامت ۴۴۴ صفحات کتابت و طباعت بہتر قیمت مجلد چھ روپے اٹھ آنے۔ پتہ: ادارہ مجلس علمی کراچی (سابق ڈاکھیل)

منکرین حدیث کا سب سے بڑا حربہ یہ ہے کہ احادیث کی تدوین دوسری تیسری ہجری میں ہوئی ہو اس لئے جو ذخیرہ تقریباً ایک صدی تک ادھر ادھر غیر مدون و مرتب پڑا رہا۔ اس کی نسبت یہ دعویٰ کیوں کیا جاسکتا ہے کہ وہ حذف و ترمیم اور جعل و تنسیخ سے بالکل محفوظ ہے۔ اس اعتراض کے جواب میں مولانا گیلانی نے تدوین حدیث کے موضوع پر جامعہ عثمانیہ میں توسیعی لکچررز کی صورت میں چار خطبات پڑھے تھے بعد میں یہ خطبے برہان اور بعض دوسرے رسالوں میں بھی کلاؤجز، اشاعت ہو گئے تھے اور علم و نظر کے طبقہ میں بڑی وقعت کی نگاہ سے دیکھے گئے تھے۔ ادارہ مجلس علمی نے انہیں خطبات کو کتابی شکل میں چھاپ کر ان کو محفوظ کرنے کے علاوہ اس لائق بنا دیا ہے کہ لوگ زیادہ سے زیادہ اس سے فائدہ اٹھائیں۔ اگرچہ اس کا موضوع تدوین حدیث ہے۔ لیکن مولانا گیلانی رحمۃ اللہ علیہ کا قلم جب چل پڑتا تھا تو پچھلے گزشتہ خمار رسوم و قیود رہنا نہیں جانتا تھا۔ چنانچہ اس کتاب میں کئی خاص موضوع بحث کے علاوہ فن حدیث و فقہ، تاریخ و سیر سے متعلق سیڑوں و قائق و لطائف ہیں جو علما اور طلباء کے لئے بڑے کام کی چیزیں ہیں جہاں تک نفسِ موضوع کا تعلق ہے تو حقیقت یہ ہے مولانا مرحوم نے اس کو اس قدر ربط و تفصیل اور جامعیت کے ساتھ بیان کیا ہے کہ مشکل سے ہی کوئی شخص اس پر اضافہ کر سکتا ہے۔

موطا امام محمد مترجم اردو تقطیع کلاں ضخامت ۴۵۴ صفحات کتابت و طباعت بہتر قیمت مجلد درج نہیں۔

پتہ محمد سعید اینڈ سنز ناسٹران و تاجران کتب قرآن محل مقابل مولوی مسافر خانہ کراچی۔

امام مالک رحمۃ اللہ علیہ نے جو روایات حضرت یحییٰ ابن یحییٰ اللبیشی سے لی تھیں ان کے مجموعہ کا

نام موطا امام مالک ہے اور امام عالی مقام نے جو روایات امام محمد بن حسن الشیبانی سے اخذ کی تھیں۔ ان کا مجموعہ موطا امام محمد کے نام سے مشہور ہے۔ بہر حال اس تفصیل سے یہ معلوم ہوا ہوگا کہ موطا امام محمد کی حیثیت بھی دراصل وہی ہے جو موطا امام مالک کی ہے۔ زیر تبصرہ کتاب اسی موطا کا سلیبس و عام فہم اردو ترجمہ مع متن کے ہے۔ لائق مترجم خواجہ عبدالوجید صاحب نے ترجمہ کے علاوہ جگہ جگہ بہت مفید حواشی اور نوٹ بھی لکھے ہیں۔ شروع میں مولانا عبدالرشید نعمانی کے قلم سے ایک قاضیانہ مقدمہ ہے جس میں موطا کی تاریخ اس کی خصوصیات اس کے نسخے اور بعض اور ضمنی مباحث بیان کی گئی ہیں ان سب امور کے پیش نظر یہ اردو ترجمہ صرف اردو خوانوں کے لئے ہی نہیں بلکہ حدیث کے عام طلباء کے لئے بھی معلومات میں اضافہ کا سبب ہوگا۔

سیرت اشرف | از جناب منشی عبدالرحمن خاں صاحب تقطیع کلاں ضخامت ۱۵ صفحات کتابت و طباعت بہتر قیمت بارہ روپے۔ پتہ: ادارہ نشر المعارف چھاپک ملتان شہر مغربی پاکستان۔

مولانا تھانوی رحمۃ اللہ علیہ پر اس وقت تک متعدد اچھی اچھی کتابیں نثار ہو چکی ہیں۔ زیر تبصرہ کتاب بھی اسی سلسلہ کی ایک اور کڑی ہے۔ اگرچہ واقعہ یہ ہے کہ جہاں تک مولانا مرحوم کی شخصیت کی مصوری کا تعلق ہے خواجہ عزیز الحسن صاحب مجذوب کی اشرف السوانح آج بھی حوت آخر کا حکم رکھتی ہے اور جو کیفیت و اثر سرور و شوق اور جذب و مستی اس میں ہے کسی اور میں نہیں جس کی بڑی وجہ یہ ہے کہ حضرت مجذوب کو مولانا کے ساتھ اور مولانا کو مجذوب صاحب کے ساتھ جو باہمی ربط و تعلق تھا وہ کسی مرید کو مولانا کے ساتھ ہوا اور نہ مولانا کو کسی اور کے ساتھ تھا۔ تاہم اس کتاب کا فائدہ یہ ہے کہ چوں کہ یہ سب سے آخر میں لکھی گئی ہے اس لئے اس کی حیثیت ایک کنشول کی سی ہے جس میں رطب و یابس سب ہی کچھ ہوتا ہے جیسا کہ لائق مولف نے خود لکھا ہے اس کتاب کی اصل اساس اشرف السوانح ہی ہے تاہم عام فہم انداز نگارش کی وجہ سے اس کا فائدہ زیادہ عام ہوگا۔ منشی صاحب لائق مبارک باد ہیں کہ انہوں نے حضرت تھانوی کو دیکھا کبھی نہیں اور اس کے باوجود ان کا قلم عقیدت و ارادت کے پھول بچھا کر کرتے ہیں کسی بڑے سے بڑے مرید سے بچھے نہیں۔